

मुख्य समाचार

- प्रदेश के माध्यमिक विद्यालयों में शिक्षकों के 13 हजार पदों पर होगी सीधी भर्ती।
- मछुआ कल्याण बोर्ड के गठन को राज्य मंत्री-परिषद की मंजूरी।
- गेहूं खरीदी में हो रही अनियमितताओं के खिलाफ प्रदेश कांग्रेस का राज्यव्यापी आंदोलन आज।
- प्रदेश में औद्योगिक निवेश को बढ़ाने के लिये अगले 2 वर्षों में 4 सौ करोड़ रुपये अधोरसंरचना विकास में खर्च किये जाएंगे।



प्रदेश के माध्यमिक विद्यालयों में संविदा शिक्षक श्रेणी-2 के 13 हजार से अधिक पदों पर सीधी भर्ती की जाएगी। ये फैसला कल भोपाल में मुख्यमंत्री शिवराजसिंह चौहान की अध्यक्षता में आयोजित मंत्री परिषद की बैठक में लिया गया। बैठक के निर्णयों की जानकारी देते हुए संसदीय कार्य मंत्री नरोत्तम मिश्रा ने बताया कि स्कूल शिक्षा विभाग द्वारा माध्यमिक शालाओं के लिये अध्यापक के 26 हजार 26 स्वीकृत पदों को संशोधित करते हुए 13 हजार सहायक शिक्षकों को उच्च श्रेणी शिक्षक के रूप में पदोन्नति भी दी जाएगी। इसके अलावा शासकीय सेवा में मृत व्यक्तियों के परिजनों को दी जाने वाली संविदा नियुक्ति के संबंध में 2 बच्चों तक के प्रतिबंध को समाप्त करने का फैसला किया गया है। अब 2 से अधिक बच्चे होने पर भी संविदा नियुक्ति में बाधा नहीं आएगी। ये निर्णय आदेश जारी होने की तिथि से लागू होगा और पुराने मामले इसमें शामिल नहीं होंगे। मंत्री परिषद की बैठक में लिये गये एक अन्य फैसले में राज्य के स्वामित्व वाली विद्युत कम्पनियों को छोड़कर पारेषण और वितरण के क्षेत्र में काम करने वाले अन्य मामलों में मध्यप्रदेश विद्युत नियामक आयोग में आवेदन प्रस्तुत करना होगा। इसके लिये आवेदन शुल्क की राशि राज्य शासन द्वारा 5 लाख रुपये निर्धारित की गई है।



राज्य मंत्रिपरिषद ने मछुआरों के कल्याण और विकास के लिये मछुआ कल्याण बोर्ड के गठन को मंजूरी दे दी है। कल भोपाल में आयोजित बैठक में बताया गया कि ये बोर्ड मछुआरों के लिये नई योजनाएं बनाने, पुराने कार्यक्रमों में परिवर्तन और मत्स्य पालन को बढ़ावा देने के अन्य कार्य करेगा। उल्लेखनीय है कि मुख्यमंत्री शिवराजसिंह चौहान ने पिछले दिनों भोपाल में आयोजित मछुआ पंचायत में मछुआ कल्याण बोर्ड के गठन की घोषणा की। मंत्रिपरिषद की बैठक में सूचना प्रौद्योगिकी के क्षेत्र में 4 सौ से अधिक पदों के सृजन को मंजूरी दी गई। केबिनेट में बैतूल, मुरैना और हरदा जिलों में 2 हजार 332 गांवों के सौ से अधिक आबादी वाले मजरा,टोलो और बसाहटों के विद्युतीकरण का निर्णय भी लिया है।



उत्तराखण्ड में मध्यप्रदेश के डॉक्टर अजीज कुरैशी ने राज्यपाल का पदभार संभाल लिया है। देहरादून के राजभवन में एक सादे समारोह में नैनीताल उच्च न्यायालय के मुख्य न्यायाधीश बेरिन घोष ने उन्हें पद की शपथ दिलाई।

<><><><>

एयर इंडिया ने पायलटों की हड़ताल के कारण भारतीयों को असुविधा से बचाने के लिये आपात योजना लागू की है। एयर इंडिया के प्रवक्ता ने आकाशवाणी को बताया कि इस आपात योजना के तहत दिल्ली से 5 स्थानों के लिये अंतर्राष्ट्रीय उड़ाने चलाई हैं। ये स्थान हैं— टोरोंटो, न्यूयार्क, फ्रैंकफर्ट, लॉन और शिकागो। प्रवक्ता ने कहा कि निकट भविष्य में और घरेलू तथा अंतर्राष्ट्रीय उड़ाने चलाई जाएंगी।

<><><><>

कम्यूनिस्ट नेत्री कानपुर की पूर्व सांसद सुभाषिनी अली ने कहा है कि बाजारवाद वैश्वीकरण की ही देन है और यह सीधे तौर पर हमारे संस्कारों को प्रभावित कर रहा है। कल इन्दौर में अभ्यासमण्डल द्वारा आयोजित व्याख्यानमाला को संबोधित करते हुए उन्होंने कहा कि भूमण्डलीकरण और वैश्वीकरण से समाज में असमानताएं बढ़ी है। सुभाषिनी अली ने कहा कि —

*ये जो वैश्वीकरण का युग है। जैसा कि मैंने कहा कि असमानताओं को बढ़ाने वाला युग रहा है। जब असमानताएं बढ़ी है, तो इसके पीछे यह तथ्य सही है कि शोषण भी बढ़ है और लुट भी बढ़ी है, और शोषण और लुट को बढ़ाने में संस्कार बहुत उपयोगी साबित होते हैं। कि संस्कारों का इतिहास में बहुत बड़ी भूमिका रही है। शोषित वर्गों में अपने शोषण को स्वीकार करने की भावना पैदा करने में तो अगर यह सच है तो यह बिल्कुल निश्चित है कि जो आज हमारे समाज में देख रहे हैं संस्कारों की इतनी चर्चा और संस्कारों को नया रूप रोज दे सके। लोगों के उपर एक तरह से लादना कहे या उनके गले उतारना। इसके पीछे भी बात होगी इस पूरे ढांचे को बरकरार रखने की ताकत में वैश्वीकरण के रूप में क्या बदला है बाजार बदला है बाजार की शक्ति बाजार की बैठ और बाजार का महत्त बढ़ा है।*

<><><><>

गेहूं खरीदी केन्द्रों में हो रही अनियमितताओं के खिलाफ प्रदेश कांग्रेस आज राज्यव्यापी आंदोलन करेगी। इसके तहत प्रदेश के सभी जिलों और विकासखण्डों में कांग्रेसी कार्यकर्ता प्रदर्शन करेंगे। प्रदेश कांग्रेस अध्यक्ष कांतिलाल भूरिया भोपाल के निकट भिसरोद में इस आंदोलन का नेतृत्व करेंगे। श्री भूरिया ने कल भोपाल में जारी एक विज्ञप्ति में बताया कि समर्थन मूल्य पर गेहूं खरीदी में बिचौलियों का बोलबाला है। इसके चलते किसानों को अपनी उपज कम दामों पर बेचना पड़ रही है। उन्होंने कहा है कि राज्य सरकार बारदानों की कमी का बहाना बनाकर अपनी जिम्मेदारियों से बचने की कोशिश कर रही है। उधर मुख्यमंत्री ने गेहूं खरीदी में गड़बड़ी करने वाले कर्मचारियों के खिलाफ सख्त कार्रवाई करने के निर्देश दिये हैं। कल भोपाल में सहकारिता विभाग की समीक्षा के दौरान उन्होंने कहा कि गड़बड़ी करने वालों को तत्काल गिरफ्तार कर जेल

भेजा जाए।

<><><><>

रेलवे बोर्ड जनरल कोटे के बजाय तत्काल कोटे के यात्रियों को रिजर्वेशन में प्राथमिकता देने जा रहा है। इस संबंध में सभी 16 रेलवे जोन को आदेश जारी कर दिया गया है।

<><><><>

प्रदेश में औद्योगिक निवेश को बढ़ावा देने के लिये अगले 2 वर्षों के लिये अधोसंरचना विकास के लिये 4 सौ करोड़ रुपये खर्च किये जाएंगे। सरकारी सूत्रों के मुताबिक इसके अन्तर्गत 3 अंतर्राष्ट्रीय और 6 राष्ट्रीय रोड़-शो प्रस्तावित किये गये हैं। विदेश में मध्यप्रदेश की औद्योगिक छवि को बनाने के लिये अमेरिका, जापान और दुबई या मस्कट में रोड़-शो किये जाएंगे। वहीं देशी निवेशकर्ताओं को आकर्षित करने के लिये मुम्बई, पुणे, बेंगलुरु, हैदराबाद, लुधियाना और दिल्ली में रोड़-शो किये जाएंगे। मुख्यमंत्री शिवराजसिंह चौहान ने कल भोपाल में उद्योग विभाग की गतिविधियों और भविष्य की रणनीति की समीक्षा के दौरान बताया कि इन्दौर में होने वाली तीसरी ग्लोबल इन्वेस्टर्स समिट की तैयारियां शुरू कर दी गई है। उन्होंने बताया कि सम्मेलन के पहले सभी जरूरी आदेश और नीतिगत निर्णय लेने के निर्देश दिये गये हैं।

<><><><>

मौसम विभाग ने भरोसा जताया है कि इस साल केरल में मानसून सही वक्त पर यानी 1 जून तक आ जाएगा। मौसम केन्द्र की विज्ञापित के अनुसार दक्षिणी अंडमान व निकोबार सागर में मानसूनी बारिश शुरू हो गई है। देश के मुख्य भू-भाग में मानसून की पहली बारिश केरल में होती है इसके बाद यह देश के अन्य भागों तक पहुंचता है।

<><><><>